

## باب اول

# پاکستان کی نظریاتی اساس

### تدریسی مقاصد

اس باب کے مطالعہ کے بعد طلبہ مندرجہ ذیل باتوں کے بارے میں جان سکیں گے:

نظریہ کی تعریف

نظریہ کے ماخذ اور نظریہ کی اہمیت

نظریہ پاکستان کا مفہوم

نظریہ پاکستان کی تعریف اور نظریہ پاکستان کی اساس کی وضاحت

1857ء کی جنگ آزادی کے بعد ہندوستان میں مسلمانوں کی معاشی حالات

دوقومی نظریے کا آغاز اور ارتقا

علامہ اقبالؒ اور قائد اعظمؒ کے ارشادات کی روشنی میں نظریہ پاکستان کی وضاحت

# پاکستان کی نظریاتی اساس

## (IDEOLOGICAL BASIS OF PAKISTAN)

سوال 1: نظریے کے ماخذ اور اس کی اہمیت پر نوٹ لکھیے۔

جواب: نظریہ (Ideology) سے مراد

”نظریہ“ کی اردو اصطلاح عربی زبان سے لی گئی ہے۔ انگریزی زبان میں نظریہ کے لیے آئیڈیالوجی ”IDEOLOGY“ کا لفظ استعمال کیا جاتا ہے۔ جس کا مفہوم ماہرین عمرانیات نے الفاظ اور اسلوب بیان کے ساتھ یوں بیان کیا ہے:

نظریے سے مراد ایسا لائحہ عمل، پروگرام ہے۔ جس کی بنیاد فلسفہ و فکر پر رکھی گئی ہے۔ جو انسانی زندگی کے کئی پہلوؤں مثلاً سیاسی، معاشی، تہذیبی اور معاشرتی نظام کی بنیاد بنتا ہے۔

نظریہ --- ورلڈ انسائیکلو پیڈیا (World Encyclopaedia) کی رو سے ”نظریہ ان سیاسی اور تمدنی اصولوں کا مجموعہ ہے جن پر کسی قوم یا تہذیب کی بنیادیں استوار ہوتی ہیں۔ یہ کسی قوم کی فطری نشوونما کے عمل میں مدغم بھی ہو سکتی ہے۔

”نظریہ --- ڈاکٹر جارج براس (Dr. George Brass) کے مطابق

”عام زندگی کا کوئی ایسا پروگرام، لائحہ عمل جس کی بنیاد فکر و فلسفہ پر استوار ہو، آئیڈیالوجی کہلاتا ہے۔“

### نظریے کے ماخذ

#### (Sources of Ideology)

درج ذیل عناصر کی وجہ سے لوگوں میں نظریات کی تشکیل ہوتی ہے۔

#### مشترکہ مذہب (Common Religion)

1-

جب بہت سے لوگ ایک ہی مذہب کے پیروکار ہوں، تو اس مذہب کو مشترکہ مذہب کہا جاتا ہے۔ مشترکہ مذہب قومی یکجہتی پیدا کرنے میں سب سے اہم کردار ادا کرتا ہے۔ مذہب صرف چند عبادات کے مجموعے کا نام نہیں ہے بلکہ وہ پوری معاشرتی زندگی پر گہرے اثرات مرتب کرتا ہے۔ ہر مذہب نے لوگوں کے سماجی و معاشرتی تعلقات کو صرف نظریات کی روشنی میں استوار کیا ہے۔ مثلاً یورپ نظریہ عیسائیت کے تحت، جاپان نظریہ بدھ مت کے تحت،



ہندو نظریہ ہندو ازم کے تحت اور مسلمان نظریہ اسلام کے تحت زندگی گزارنا چاہتے ہیں۔

## 2- مشترکہ نسل (Common Race)

اگر کسی گروہ کا تعلق ایک ہی نسل سے ہو تو افراد میں معاشرتی طور پر یکجہتی پیدا ہو جاتی ہے۔ ایک ہی نسل کے لوگوں میں ہمدردی اور اخوت کے جذبات کا پروان چڑھنا قدرتی عمل ہے۔ لوگوں میں مشترکہ نسل سے ہی مشترکہ نظریات پیدا ہوتے ہیں۔ مشترکہ نظریات انسانوں کو خونی رشتوں میں منسلک کر دیتے ہیں۔ نسلی اور خاندانی تعلقات افراد میں پیار محبت پیدا کر کے انہیں ایک دوسرے کے قریب کر دیتے ہیں۔

## 3- مشترکہ زبان اور رہائش (Common Language and Residency)

مشترکہ زبان قومی اتحاد پیدا کرنے میں بے حد مثبت اور اہم کردار ادا کرتی ہے۔ مثلاً پاکستان کی قومی زبان اردو تمام پاکستانیوں کے درمیان رابطے کی مشترکہ زبان ہے جو ہمارے قومی اتحاد کا قومی وسیلہ ہے۔ مشترکہ زبان ہی کے ذریعے لوگ اپنے جذبات و احساسات، نظریات اور خیالات دوسروں تک پہنچاتے ہیں جس سے نئے نظریات تشکیل پاتے ہیں۔ لوگوں کی طرز زندگی، طور طریقوں اور نظریات میں یکسانیت مشترکہ رہائش کی مرہونِ منت ہے۔

## 4- مشترکہ سیاسی مقاصد (Common Political Purposes)

آج کل دنیا کی بیشتر قومیں اپنے مشترکہ سیاسی مقاصد اور سیاسی نظریات کی بدولت اپنی زندگی کی بقا اور آزادی حاصل کرنے کے لیے جدوجہد کر رہی ہیں تاکہ وہ مضبوط اقوام کی شکل میں ابھر سکیں۔ مشترکہ سیاسی مقاصد اس لیے ضروری ہیں کہ قوموں میں قومی یکجہتی پیدا ہو اور قوم ترقی کی شاہراہ پر گامزن ہو۔

## 5- مشترکہ رسم و رواج (Common Customs)

مشترکہ رسم و رواج کا ہر زمانے میں نظریات کی تشکیل میں اہم کردار رہا ہے۔ مشترکہ رسم و رواج ہی کی بدولت افراد میں ثقافتی اور فکری نظریات میں ہم آہنگی پیدا ہوتی ہے۔ پاکستانی ثقافت میں اجتماعیت پائی جاتی ہے۔ لوگ ایک دوسرے کے دکھ درد میں شریک ہوتے ہیں اور مشترکہ خاندان کا رواج ہے۔ پاکستان میں عبادت گاہیں اکٹھی ہوتی ہیں بلکہ اسلامی عبادات اجتماعی ہوتی ہیں۔ جس سے مشترکہ نظریات تشکیل پاتے ہیں۔

## 6- نظریے کی اہمیت (Significance of Ideology)

فرد یا قوم پوری زندگی اس پروگرام کو اپنانے کی تگ و دو کرتی رہتی ہے۔ نظریہ فرد یا قوم کی روح کی پکار ہوتا ہے جو قوم اپنے نظریے کی حفاظت نہیں کرتی اور اس پر عمل پیرا نہیں ہوتی، دنیا سے اس کا نام و نشان مٹ جاتا ہے۔

## (i) قوموں کا وجود قائم ہونا

قوموں کا وجود ان کے نظریات سے قائم رہتا ہے۔ انسان کی دنیا میں آمد بھی ایک مقصد کے تحت ہوتی ہے۔ کسی

انسان لی بے مقصد زندگی اُسے کامیابی سے ہمکنار نہیں کر سکتی۔

(ii) قوموں میں شعور اُجاگر ہونا

نظریات سے قوموں میں شعور، جذبہ اُجاگر ہوتا ہے۔ نظریات سے ہی قومیں اپنے مقصد میں کامیابی حاصل کرتی ہیں۔

(iii) ثقافتی تحریک کی بنیاد

نظریہ وہ لائحہ عمل ہے جو کسی قوم کو معاشی، سیاسی، معاشرتی یا ثقافتی تحریک کی بنیاد فراہم کرتا ہے۔

(iv) پوری زندگی کا محور

نظریہ قوم یا فرد کی پوری زندگی کا محور ہوتا ہے اور اس کی قوت محترکہ کا دوسرا نام ہے۔

(v) نظم و ضبط حاصل کرنا

نظریہ کی بدولت ہی انسانی زندگی کے مختلف پہلوؤں کو نظم و ضبط حاصل ہوتا ہے۔

(vi) قومی حقوق و فرائض کا تعین

نظریہ انسان کے ایک دوسرے کے ساتھ قومی حقوق و فرائض کے دائرہ کار کا تعین کرتا ہے۔

(vii) قوموں کا زندہ اور متحرک نظر آنا

قومیں نظریہ کی بدولت زندہ اور متحرک نظر آتی ہیں۔ نظریہ ایک روح کی طرح ہے جو نظر نہیں آتا، لیکن اپنا وجود رکھتا ہے۔

(viii) نظریے کی حفاظت

جو قوم اپنے نظریہ کی حفاظت نہیں کرتی اور اس پر عمل پیرا نہیں ہوتی اس کا وجود خطرے میں پڑ جاتا ہے اور کوئی دوسرا نظریہ اسے اپنے اندر ضم کرنے کے لیے سرگرم ہو جاتا ہے۔

## نظریہ پاکستان کا مفہوم

(Meaning of Ideology of Pakistan)

سوال 2: ”نظریہ پاکستان“ سے کیا مراد ہے؟ اس کے پس منظر کی وضاحت کیجیے۔

جواب: نظریہ کا مفہوم

نظریہ کا مفہوم ہے انداز فکر اور تصور حیات۔ نظریہ عام طور پر کسی تہذیبی، سیاسی یا معاشرتی تحریک کے ایسے لائحہ عمل کو کہتے ہیں جو کسی قوم کا مشترکہ نصب العین بن جائے۔ قوموں کی اجتماعی زندگی میں نظریے کو بڑی اہمیت حاصل ہوتی ہے۔ قوموں کے سیاسی، معاشرتی اور معاشی نظریات مل کر ایک نظام حیات ترتیب دیتے ہیں۔ گویا نظریے کی



بدولت قومی زندگی کا نظام وجود میں آیا۔

## نظریہ پاکستان کا مفہوم

پاکستان ایک نظریاتی ملک ہے جس کی بنیاد اسلامی فلسفہ حیات پر استوار کی گئی ہے۔ پاکستان کی تمام تر اساس دین اسلام پر مبنی ہے۔ اس سرزمین پر اسلام کا نفاذ صدیوں سے ہے۔ اسلامی نظریہ حیات، پاکستان کی بنیاد ہے۔ یہی وہ جذبہ اور لائحہ عمل ہے جو تحریک پاکستان کا سبب بنا۔ نظریہ پاکستان کو اسلامی نظریہ حیات کے ہم معنی قرار دیا جاتا ہے۔

## نظریہ پاکستان کا تاریخی پس منظر

برصغیر میں صدیوں تک مسلمانوں نے حکومت کی وہ اپنے مذہب اسلام کے مطابق آزادانہ زندگی بسر کرتے تھے۔ برصغیر پر جب انگریزوں کا راج قائم ہوا تو مسلمان مجبور اور محکوم ہو گئے۔ اسلام اور مسلمانوں کے مفادات اور آزاد حیثیت کو نقصان پہنچا۔ جب انگریز کا دور حکومت ختم ہونے لگا تو صاف نظر آ رہا تھا کہ برصغیر پر ہندو اکثریت کی حکومت قائم ہو جائے گی اور مسلمان انگریزوں کی غلامی سے چھٹکارا پا کر ہندوؤں کی غلامی میں چلے جائیں گے۔ سرسید احمد خاں، قائد اعظم محمد علی جناح رحمۃ اللہ علیہ، علامہ اقبال رحمۃ اللہ علیہ اور کئی دوسرے مسلم قائدین نے برصغیر کے مسلمانوں کے تحفظ، وقار اور آزادی کے لیے جدوجہد شروع کیں اور ان کی کوششوں سے پاکستان دنیا کے نقشے پر نمودار ہوا۔

## ایمان و یقین

اقبالؒ کو مسلمانوں کے ایک الگ آزاد وطن کے قیام کا کامل یقین تھا، دیکھیے وہ کس اعتماد سے اس کا اعلان فرماتے

ہیں ع

شب گریزاں ہو گی آخر جلوہ خورشید سے  
یہ چمن معجور ہو گا نغمہ توحید سے

## نظریہ پاکستان کی تعریف

(Definition of the Ideology of Pakistan)

سوال 3: ان اسلامی اقدار کا جائزہ لیجیے جو نظریہ پاکستان کی اساس ہیں۔

جواب: ذیل میں نظریہ پاکستان کی مختلف تعریفیں بیان کی گئی ہیں:

(i) نظریہ پاکستان سے مراد قرآن و سنت کے اصولوں پر مبنی معاشرہ کی تشکیل ہے۔

- (ii) نظریہ پاکستان اسلام کے اصولوں پر عمل کرنے اور ایک تجربہ گاہ کے حصول کے لیے سوچ کا نام ہے۔
- (iii) نظریہ پاکستان مسلمانوں کی سیاسی، ثقافتی، معاشی اور معاشرتی قدروں کی حفاظت کرنے کے اقدامات کا نام ہے۔
- (iv) ملّی اور قومی تشخص کو برقرار رکھتے ہوئے پاکستان میں اسلام کی حکمرانی اور اتحاد بین المسلمین کی عملی کوشش کا نام نظریہ پاکستان ہے۔
- (v) نظریہ پاکستان ایک ایسی اسلامی ریاست کے قیام کا نام ہے جہاں مسلمانوں کی فلاح و بہبود کا خیال رکھا جائے گا۔

## نظریہ پاکستان کی اساس

(Basis of the Ideology of Pakistan)

برصغیر کے مسلمانوں نے اپنے لیے ایک علیحدہ اسلامی ریاست کا مطالبہ کیا تاکہ اُس اسلامی مملکت میں اللہ تعالیٰ کے احکام، حتمی اور قطعی اقتدار اعلیٰ کے تصور کو عملی جامہ پہنایا جاسکے اور اللہ تعالیٰ کی ذاتِ عظیم کی برتر اور مطلق قوت کو نافذ کیا جائے اور ایک ایسا اسلامی نظام رائج ہو جس میں قرآن پاک اور احادیثِ رسول مقبول صَلَّی اللہُ عَلَیْہِ وَاٰلِہٖ وَسَلَّم پر مبنی اصولوں کو اپنایا گیا ہو۔ جہاں مسلمان اپنی تہذیب و ثقافت اور ملّی ورثے کو پروان چڑھائیں، اسلامی اقدار اور روایات کے مطابق زندگی بسر کر سکیں۔

## اسلام ایک مکمل ضابطہ حیات

قائم مقام 1948ء میں برصغیر میں اسلامی حکومت کے تصور پر مبنی

”اسلام محض، عبادات اور رسومات کے مجموعہ کا نام ہی نہیں بلکہ مسلمانوں کے لیے مکمل ضابطہ حیات ہے اسلام کے اصولوں کی بنیاد احترامِ انسانیت، آزادی اور انصاف پر رکھی گئی ہے“ جو انسانی زندگی کی تمام ضروریات کو پورا کرنے کی مکمل صلاحیت رکھتا ہے۔ اس میں معاشرت، معیشت، اخلاقیات، سیاسیات اور زندگی کے ہر پہلو کے تمام مقاصد کو پورا کرنے کی صلاحیت موجود ہے۔ اسلامی نظام جدید تقاضوں سے ہم آہنگ ہے جو زندگی کے ہر شعبے میں انسان کی رہنمائی کرتا ہے اور ہر دور کے لیے مکمل طور پر قابلِ عمل ہے۔

## اسلامی نظریہ حیات

نظریہ پاکستان کی بنیاد اسلامی نظریہ حیات پر مبنی ہے۔ اسلامی عقائد و عبادات، عدل و انصاف، اخوت و بھائی چارہ، مساوات، جمہوریت کا فروغ اور شہریوں کے حقوق و فرائض جیسی اسلامی اقدار نظریہ پاکستان کی اساس ہیں۔ اسلامی اقدار درج ذیل ہیں:

- |            |                                                    |
|------------|----------------------------------------------------|
| (i) توحید  | (ii) رسالت صَلَّی اللہُ عَلَیْہِ وَاٰلِہٖ وَسَلَّم |
| (iii) آخرت | (iv) ملائکہ                                        |
|            | (v) الہامی کتب پر ایمان لانا                       |

## 1- عقائد و عبادات

(Beliefs and Prayers)

قیام پاکستان کے مطالبہ کا پس منظر یہ تھا کہ مسلمانوں کا ایک ایسا ملک ہو جہاں اسلام کا مکمل نفاذ ہو اور مسلمان اپنے اسلامی عقائد کے مطابق آزادانہ زندگی گزار سکیں۔ عقائد میں توحید، رسالت صَلَّی اللہُ عَلَیْہِ وَاٰلِہٖ وَسَلَّم، آخرت، ملائکہ اور الہامی کتب پر ایمان لانا شامل ہے۔ ان عقائد پر ایمان لانا ہر مسلمان کے لیے لازم ہے۔

### (i) توحید پر ایمان

اسلامی عقائد میں توحید خالص سرفہرست ہے۔ توحید سے مراد یہ ہے کہ اللہ تعالیٰ ساری کائنات کا خالق و مالک ہے۔ اس کو ذات و صفات کے لحاظ سے وحدہ لا شریک مانا جائے۔ اَنَّ اللہَ عَلٰی کُلِّ شَیْءٍ قَدِیْرٌ (بے شک اللہ تعالیٰ ہر چیز پر قادر ہے) یعنی کوئی شے اس کی قدرت سے باہر نہیں۔ اقتدارِ اعلیٰ کا مالک صرف اسی کو تسلیم کیا جائے۔ اس کے مقابلے میں کسی کی برتری کو تسلیم نہ کرے، اس کے حکم کے مقابلے میں کسی اور کا حکم نہ مانے اور اس کے بنائے ہوئے قانون اور اصولوں کے مطابق اپنی پوری زندگی گزارے۔

توحید تو یہ ہے کہ خدا حشر میں کہہ دے

یہ بندہ دو عالم سے خفا میرے لیے ہے

یہی مفہوم تھا، تحریک پاکستان کے دوران اسلامیان ہند کے اس نعرے کا کہ۔

پاکستان کا مطلب کیا؟..... لَا إِلَهَ إِلَّا اللَّهُ

نظریہ پاکستان کی رو سے انسان دنیا میں اللہ تعالیٰ کا خلیفہ یا نائب ہے، جس کا منصب یہ نہیں کہ وہ از خود کوئی قانون سازی کرے بلکہ اس کا فرض صرف یہ ہے کہ وہ اللہ تعالیٰ کے بنائے ہوئے ان قوانین اور اصول و ضوابط کو لوگوں پر نافذ کرے جو جمل طور پر قرآن کریم میں نازل کیے گئے ہیں اور جن کی تشریح و تفصیل رسول اکرم صَلَّی اللہُ عَلَیْہِ وَاٰلِہٖ وَسَلَّم نے اپنی سنتِ مطہرہ اور احادیثِ مبارکہ میں کردی ہے۔

### عقیدہ رسالت پر ایمان لانا

عقیدہ رسالت کا مطلب ہے کہ رسولوں پر ایمان لانا۔ نظریہ پاکستان میں یہ بات بھی شامل ہے کہ اللہ تعالیٰ کے تمام رسولوں پر ایمان لایا جائے اور اس حقیقت کو تسلیم کیا جائے کہ اس سلسلے کے آخری رسول اور نبی حضرت محمد مصطفیٰ صَلَّی اللہُ عَلَیْہِ وَاٰلِہٖ وَسَلَّم ہیں۔ ان کے بعد قیامت تک کوئی نبی یا رسول نہیں آئے گا۔ اسلام قبول کرنے کے لیے لازمی تقاضا ہے کہ عقیدہ رسالت کو دل و جان سے تسلیم کیا جائے اور کسی قسم کا بھی اس میں شک و شبہ نہ کیا جائے۔ قرآن اور اسوۂ رسول صَلَّی اللہُ عَلَیْہِ وَاٰلِہٖ وَسَلَّم کو سرچشمہ ہدایت مانا جائے۔ رسول اکرم صَلَّی اللہُ عَلَیْہِ وَاٰلِہٖ وَسَلَّم ہی کی لائی ہوئی شریعت اسلامیہ ہی قابل عمل بلکہ واجب العمل ہے۔ عرش الہی سے آج بھی صدا آرہی ہے۔



کی عمر سے وفا تو نے تو ہم تیرے ہیں  
یہ جہاں چڑ ہے کیا؟ لوح و قلم تیرے ہیں

## (ii) نماز اسلام کا دوسرا رکن ہے

نماز اسلام کا دوسرا رکن ہے ہر مسلمان پر فرض ہے کہ وہ نماز مقررہ اوقات کے مطابق ادا کرے۔ اقامتِ صلوٰۃ، اقامتِ دین کا وہ نمونہ ہے جس کا ہر روز مظاہرہ ہوتا ہے۔ یعنی مسلمان دن رات پانچ دفعہ باجماعت نماز ادا کرتے ہیں۔ نماز ہمیں اپنے رب کے حضور حاضری کا احساس دلاتی ہے۔ پابندیِ وقت کا درس دیتی ہے۔ اطاعتِ امیر سکھاتی ہے، سماجی مسائل کے حل کے لیے پلیٹ فارم مہیا کرتی ہے۔ نماز امراء کے دلوں سے تکبر اور غرباء کے دلوں سے احساسِ کمتری دور کر کے انسانی مساوات قائم کرنے کا بہترین ذریعہ ہے۔ اللہ تعالیٰ کا ایسا ہی نظام پورے معاشرے میں قائم ہونا چاہیے۔ حضور صلی اللہ علیہ وسلم نے نماز کو اپنی آنکھوں کی ٹھنڈک قرار دیا اور فرمایا ”جس نے جان بوجھ کر نماز چھوڑ دی اس نے کفر کیا“۔

یہ ایک سجدہ، جسے تو گراں سمجھتا ہے  
ہزار سجدوں سے دیتا ہے آدمی کو نجات

## (iii) روزہ اسلام کا تیسرا رکن

روزہ اسلام کا تیسرا رکن ہے۔ ماہِ رمضان کے روزے ہر عاقل و بالغ مسلمان پر فرض ہیں۔ طلوعِ فجر سے غروبِ آفتاب تک وہ کھانے پینے اور نفسانی خواہشات کی تکمیل سے صرفِ رضائے الہی کے حصول کی خاطر اجتناب کرتا ہے۔ روزہ انسان میں تقویٰ اور تزکیہٴ نفس پیدا کرتا ہے۔ روزہ انسان میں پابندیِ وقت، احساسِ ذمہ داری، غریبوں سے ہمدردی اور ہر وقت اللہ تعالیٰ کی نظر میں رہنے کا شعور جیسے معاشرتی اوصاف پیدا کرتا ہے۔

## (iv) زکوٰۃ اسلام کا چوتھا رکن

زکوٰۃ اسلام کا چوتھا رکن ہے۔ زکوٰۃ کے معنی ہیں پاک ہونا، بڑھنا اور نشوونما پانا۔ شریعت کی اصطلاح میں زکوٰۃ سے مراد وہ مالی عبادت ہے کہ ہر صاحبِ نصاب مسلمان ہر سال اپنے مال کا چالیسواں حصہ اللہ کی رضا کی خاطر غربا و مساکین پر خرچ کرتا ہے۔ زکوٰۃ اسلام کے معاشی نظام کی پختگی کا ایک اہم ذریعہ ہے۔ یہ اسلامی معاشرے میں معاشی ناہمواریوں کا بہترین حل ہے۔ اسلام میں زکوٰۃ کو امرا کے مال میں غرباء کا حق قرار دیا گیا ہے۔ جسے ادا کرنا ان کی ذمہ داری ہے کیوں کہ۔

اپنے لیے تو سب ہی جیتے ہیں اس جہاں میں  
ہے زندگی کا مقصد اوروں کے کام آنا



## (۷) حج اسلام کا پانچواں رکن

حج اسلام کا پانچواں رکن ہے۔ حج خانہ کعبہ کی زیارت کے علاوہ اس کے گرد و نواح میں کچھ بابرکت مناسک ادا کرنے کا نام ہے۔ یہ دنیا بھر کے تمام مسلمانوں کا سالانہ اجتماع ہے۔ ہر ملک و قوم کے مسلمان اپنے ملکی اور قومی لباس کو چھوڑ کر ایک ہی جامہ احرام میں رضائے الہی کے حصول کی مشترکہ تمنا دلوں میں لیے، زبانوں پر **لیک، اللہم لیک** کا ایک ہی نعرہ بجائے، ایک مرکز پر جمع ہوتے ہیں، رنگ و نسل اور زبان کے سارے فرق مٹ جاتے ہیں اور پوری امت مسلمہ ایک منظم معاشرے میں سمٹ جاتی ہے۔ **لیک، اللہم لیک** کی پکار مسلمانوں کے اتحاد اور بھائی چارے کی ایسی مثال ہے جو دنیا بھر میں کہیں نظر نہیں آتی۔

ایک ہوں مسلم حرم کی پاسبانی کے لیے  
خیل کے ساحل سے لے کر تاپہ خاک کا شغیر

## عدل و انصاف اور مساوات (Justice and Equality)

نظریہ پاکستان کا ایک اور تابناک پہلو اس کا نظریہ عدل و انصاف ہے۔ عدل ہی پر اس کائنات کا نظام قائم ہے۔ عدل سے مراد یہ ہے کہ ہر انسان کو اس کے معاشرتی اور قانونی حقوق حاصل ہوں۔ مسلمانان برصغیر نے ایک منصفانہ معاشرے کے قیام کے لیے عدل و انصاف اور سماجی مساوات پر زور دیا۔ معاشرے میں بلا تمیز، رنگ و نسل، ذات پات اور زبان و ثقافت تمام انسانوں کو مساوی حیثیت دینے کا عزم کیا گیا۔

مساوات: مساوات دو طرح کی ہے قانونی مساوات اور معاشرتی مساوات: قانونی مساوات کے مطابق قانون کی نظر میں تمام برابر ہیں۔ ریاست میں تمام افراد کو قانون کا یکساں تحفظ حاصل ہونا چاہیے۔ معاشرتی مساوات سے مراد یہ ہے کہ معاشرے میں کسی فرد کو اولیت حاصل نہیں ہے۔ معاشرتی لحاظ سے تمام لوگ برابر ہیں۔

اسلامی ریاست نے عوام کی فلاح و بہبود اور انصاف کی سر بلندی پر بہت زور دیا۔ ریاست میں تمام افراد کے لیے ایک ہی قانون اور یکساں عدالتی نظام بنایا گیا۔ اسلامی ریاست کی بنیادی شرائط میں آزاد عدلیہ، قانون کی بالادستی اور عوام میں مساوات اور انصاف کی فراہمی شامل ہے۔

حضرت محمد صلی اللہ علیہ وآلہ وسلم نے خطبہ حجتہ الوداع میں فرمایا:

”اے لوگو! تم سب کا پروردگار ایک ہے اور تم سب آدم کی اولاد ہو۔ پس کسی عربی کو عجمی پر، عجمی کو عربی پر، کسی گورے کو کالے پر اور کسی کالے کو گورے پر کوئی فوقیت حاصل نہیں“

## جمہوری قدروں کا فروغ

نظریہ پاکستان اس اسلام کا ترجمان ہے، جو ایک مثالی جمہوری معاشرہ قائم کرتا ہے۔ جہاں قانون اللہ تعالیٰ کا چلنا ہے اور حاکم و محکوم سب اس کے پابند ہوتے ہیں۔ کوئی شخص اپنے آپ کو حکمرانی کے منصب کے لیے پیش نہیں کرتا

بلکہ اس کا انتخاب اہل الرائے اور اصحاب دانش و بصیرت مکمل جمہوری انداز سے کرتے ہیں۔

### 3- جمہوریت کا فروغ (Promotion of Democracy)

-3

اسلامی ریاست میں حکومتی نظام عوام کی بھلائی کو پیش نظر رکھ کر چلایا جاتا ہے۔ اسلامی ریاست اور معاشرے کی تشکیل مشاورت پر قائم ہے۔ اسلامی معاشرے میں جمہوری قدروں کو فروغ حاصل ہوتا ہے۔ اسلامی جمہوری ریاست میں عوام کے حقوق کا خیال رکھا جاتا ہے اور انھیں معاشرے میں مساوی حیثیت حاصل ہوتی ہے۔ وہ ملکی قانون کے مطابق زندگی گزارتے ہیں۔ اسلامی ریاست میں عوام کو قوانین تحفظ فراہم کرتے ہیں۔ تمام افراد قانون کی نظر میں بلا تیز رنگ، نسل، ذات، پات اور ثقافت و زبان برابر ہوتے ہیں۔

قائد اعظمؒ نے 14 فروری، 1948ء کو سب کے مقام پر تقریر کرتے ہوئے قیام پاکستان کی غرض و غایت اس طرح بیان کی:

”آؤ ہم اپنے جمہوری نظام کو اسلامی اصولوں کے مطابق بنیاد فراہم کریں۔ اللہ والجلال نے ہمیں سکھایا ہے کہ ہم ریاستی امور کو باہم صلاح مشورے سے طے کریں“

### 4- اخوت و بھائی چارہ (Fraternity and Brotherhood)

-4

اسلامی معاشرے میں اخوت و بھائی چارے کو بہت اہمیت حاصل ہے۔ مدینہ منورہ میں جب اسلامی حکومت کا قیام عمل میں آیا تو اس میں اخوت و بھائی چارے کی بہترین مثال ہجرت مدینہ کے موقع پر انصار و مہاجرین کی مداخلت یعنی بھائی چارے کی صورت میں دیکھنے میں آئی۔ اسلام سے پہلے اس کا تصور نہ تھا اور لوگ ایک دوسرے کے دشمن تھے لیکن مدینہ کی ریاست کے قیام کے بعد حضور صلی اللہ علیہ وآلہ وسلم نے حقوق العباد پر زور دیتے ہوئے یتیموں، بیواؤں اور ناداروں سے ہمدردی و شفقت کا سلوک کرنے کی تلقین کی ہے۔ آپ صلی اللہ علیہ وآلہ وسلم نے خیرات صدقات اور زکوٰۃ کا نظام قائم کیا اور سود کو حرام قرار دیا۔ آپ صلی اللہ علیہ وآلہ وسلم نے ایک ضابطہ حیات دیا تاکہ معاشرے میں بھائی چارا قائم ہو اور لوگ آپس میں محبت سے رہ سکیں۔

جذبہ اخوت اس بات کا درس دیتا ہے کہ لوگ آپس میں برادرانہ تعلقات استوار کریں اور کسی کے حقوق سلب نہ کریں اور نہ ہی کوئی کسی کمزور پر ظلم کرے۔ آپ صلی اللہ علیہ وآلہ وسلم نے کینہ اور حسد سے باز رہنے کا درس دیا۔ حضور صلی اللہ علیہ وآلہ وسلم کا ارشاد ہے کہ:

”مسلمان، مسلمان کا بھائی ہے وہ اس سے خیانت نہ کرے“

### 5- شہریوں کے حقوق و فرائض (Right and Duties of Citiznes)

-5

نظریہ پاکستان میں جہاں شہریوں کے فرائض متعین ہیں، وہاں انھیں حقوق بھی دیے گئے ہیں۔ حقوق و فرائض کا چولی دامن کا ساتھ ہے۔ ایک اسلامی معاشرے میں حقوق و فرائض کی اہمیت پر بہت زور دیا جاتا ہے۔ شہری ملک و قوم کی ترقی کے لیے اپنی تمام توانائیاں اور صلاحیتیں صرف کرتے ہیں۔ حکومت کے عائد کردہ قواعد و ضوابط کی



پابندی کرتے ہیں اور حکومت شہریوں کی عزت اور جان و مال کا تحفظ اور تعلیم، صحت اور روزگار وغیرہ کی بنیادی انسانی سہولتیں فراہم کرتی ہے۔ ایک اسلامی ریاست میں افراد اپنے فرائض ادا کر کے حقوق حاصل کرنے کے قابل بنتے ہیں۔ ایک کامیاب اسلامی ریاست بننے کے لیے حقوق و فرائض کا باہمی تعاون بہت اہمیت رکھتا ہے۔

### اقلیتوں کو مذہبی آزادی

نظریہ پاکستان میں یہ بات بھی شامل ہے کہ اسلامی حکومت میں تمام اقلیتوں کو بھی پورے بنیادی انسانی حقوق حاصل ہوں گے۔ اسلامی حکومت میں اقلیتوں کی عزت اور جان و مال کی حفاظت کی ذمہ داری اسلامی حکومت پر عائد ہوگی۔ قائد اعظمؒ نے یہ واضح کر دیا تھا کہ پاکستان میں اقلیتوں کو تحفظ دیا جائے گا اور ان کو اپنے عقائد اور مذہب پر عمل کرنے اور اپنی ثقافت اور روایات کو ترقی دینے کی مکمل آزادی ہوگی۔

### ہندوستان میں مسلمانوں کی معاشی محرومی

(Economic Deprivation of Muslims in India)

سوال 4: ہندوستان میں مسلمانوں کی معاشی حالت پر نوٹ لکھیے۔

جواب: مسلمانوں کی معاشی حالت

1857ء کی جنگ آزادی کی ناکامی کے بعد انگریز برصغیر کے مکمل حکمران بن گئے اور اس طرح مسلمان حکمرانوں کے دور کا خاتمہ ہوا اور مسلمان انگریزوں کے عتاب کا شکار ہو گئے۔ مسلمانوں کے معاشی، معاشرتی اور علمی حالات انتہائی پست ہو گئے۔ جنگ آزادی میں اگرچہ ہندوؤں نے بھی مسلمانوں کے ساتھ حصہ لیا تھا مگر انھوں نے جنگ آزادی کی تمام ذمہ داری مسلمانوں کے سر تھوپ دی۔ انگریزوں نے مسلمانوں کو ظلم و ستم کا نشانہ بنانا شروع کر دیا۔

مسلمانوں کا سرکاری ملازمتوں/فوج سے اخراج

-1

انگریزوں نے تعصب اور روایتی مسلم دشمنی کے جذبہ کے تحت مسلمانوں پر اپنے تعلیمی اداروں، فوج اور سرکاری ملازمتوں کے دروازے بند کر دیے اس کے برعکس ہندوؤں سے ترجیحی سلوک کیا جاتا۔ انھوں نے اپنی حکومتوں اور اداروں میں مسلمانوں سے کم تر اہلیت کے حامل ہندوؤں کو شامل کر لیا۔ جس سے مسلمانوں کو محرومیت کا زیادہ احساس ہونے لگا۔

مسلمانوں کی جاگیریں اور جائیدادیں ضبط

-2

جنگ آزادی کی ناکامی کے بعد ”مسلمان ہونا جرم قرار پایا، اکثر مسلمانوں کی جاگیریں اور جائیدادیں ضبط کر لی گئیں۔ مسلمانوں کی جائیدادیں اور جاگیریں ان سے چھین کر ہندوؤں اور سکھوں میں تقسیم کر دی گئیں“



مسلمان اپنی زمینوں پر مزارع بن گئے۔ سرسید احمد خاںؒ نے مسلمانوں کی حالت کچھ یوں بیان کی ہے:

”کوئی لانا آسمان سے ایسی نہیں اتری جس نے زمین پر پہنچنے سے پہلے کسی مسلمان کا گھرنہ ڈھونڈا ہو۔“

### مسلمانوں کے کاروبار کا تباہ ہونا

3-

چونکہ انگریزوں نے مسلمانوں سے حکومت چھینی تھی، اس لیے انھوں نے مسلمانوں کو کچلنے میں کوئی کسر اٹھانہ رکھی۔ انگریزوں نے ہندوؤں کو کاروبار میں خاص مراعات اور رعایتیں دے کر اپنا ہمنوا بنالیا۔ چنانچہ مسلمان کاروبار، صنعت اور تجارت میں تباہ حال ہو کر رہ گئے۔ ہندوؤں کی، مقامی تجارت میں اجارہ داری قائم ہو گئی اور مسلمان اُن کے مقابلے میں اقتصادی اور معاشی بحران کا شکار ہو گئے۔

### مسلمانوں کی گھریلو صنعت کی تباہی

4-

برطانیہ نے صنعت و تجارت کے میدان میں صنعتی انقلاب برپا کر دیا۔ جس سے صنعتی اشیاء سستی اور عمدہ تیار ہونے لگیں۔ انگریزوں نے برصغیر میں یہ صنعتی مال درآمد کرنا شروع کر دیا۔ اس سے مسلمانوں کی گھریلو صنعت تباہ ہو گئی کیونکہ ہندوستان کے مسلمانوں اور دوسری اقوام کی گھریلو صنعت اتنی ترقی یافتہ نہ تھی۔

### بیرونی تجارت سے مسلمانوں کا بے روزگار ہونا

5-

برطانیہ کی صنعتی اشیاء اعلیٰ معیار کی تھیں۔ اس وجہ سے برصغیر کی منڈیوں میں اس کی مانگ زیادہ تھی لیکن ہندوستان کی گھریلو صنعتی اشیاء کی یورپ اور برطانیہ کی منڈیوں میں کھپت نہ تھی۔ برطانیہ کی صنعتی اشیاء کی ہندوستان میں درآمد سے مقامی تجارت متاثر ہوئی جس سے لاکھوں افراد بے روزگار ہو گئے۔ جن میں زیادہ تعداد مسلمانوں کی تھی۔

## دوقومی نظریہ: آغاز، ارتقا اور وضاحت

(Two-Nation Theory: Origin, Evolution and Explication)

سوال 5: دوقومی نظریے کی وضاحت کیجیے۔

جواب: (1) دوقومی نظریے کا ارتقا

برصغیر میں اسلام کی آمد کے بعد بڑی تعداد میں لوگوں نے اسلام قبول کر کے اس بات کا عہد کیا کہ وہ اب صرف اسلامی نظام حیات کے مطابق زندگی بسر کریں گے جو اللہ کے رسول محمد صلی اللہ علیہ وآلہ وسلم نے دیا۔ برصغیر میں جو شخص دائرہ اسلام میں داخل ہوتا تھا وہ معاشرتی، تہذیبی اور سیاسی طور پر اسلامی ریاست اور مسلم معاشرے سے تعلق جوڑ لیتا تھا اس طرح وہ اپنے تمام سابقہ رشتوں کو ختم کر کے ایک نئے سماجی نظام سے وابستہ ہو جاتا تھا۔ یہی تصور فکر آگے چل کر نظریہ پاکستان کی بنیاد بنا۔ برصغیر کے مسلمانوں میں ایک الگ اور منفرد اسلامی مزاج پیدا ہوا جو دوسری اقوام ہند سے قطعی مختلف تھا۔ اسی بنیاد پر دوقومی نظریہ کا ارتقا ہوا۔

## (ii) دو قومی نظریہ

برصغیر کے تاریخی پس منظر میں دو قومی نظریے سے مراد یہ ہے کہ یہاں دو بڑی اقوام مسلمان اور ہندو آباد تھیں۔ یہ دونوں اقوام اپنے مذہبی نظریات، رسومات، طرز زندگی، اجتماعی فکر اور عادات و اطوار میں ایک دوسرے سے بالکل مختلف تھیں۔ ان دونوں قوموں میں صدیوں اکٹھا رہنے کے باوجود ایک مشترکہ معاشرت وجود میں نہ آ سکی اور نہ ہی متحدہ قومیت کا تصور فروغ پاسکا۔ اسی دو قومی نظریے کی بنیاد پر برصغیر کے مسلمانوں نے آزادی کی جنگ لڑی۔ جس کے نتیجے میں برصغیر میں دو الگ ریاستیں، پاکستان اور بھارت وجود میں آئیں۔ یہی تصور نظریہ پاکستان کی اساس بنا۔ دو قومی نظریے کے ارتقا کے سلسلے میں مختلف ادوار کی شخصیات اور ان کے افکار کا مختصر جائزہ درج ذیل ہے:

## (iii) سر سید احمد خاں اور دو قومی نظریہ



سر سید احمد خاں وہ پہلے مسلمان سیاسی رہنما تھے جنہوں نے برصغیر کے مسلمانوں کے لیے ”قوم“ کا لفظ استعمال کیا اور انہوں نے بنارس میں اردو ہندی تنازعے کی بنا پر دو قومی نظریے کی اصطلاح استعمال کی اور کہا کہ مسلمان اور ہندو دو الگ قومیں ہیں اور اپنے نظریات کی بنا پر کبھی ایک دوسرے میں جذب نہیں ہو سکتیں۔ مسلمان مذہبی معاشرتی اور سماجی لحاظ سے ایک علیحدہ قوم ہیں کیونکہ مسلمانوں کی تہذیب، ثقافت، فلسفہ زندگی، زبان اور رسوم و رواج ہندوؤں سے مختلف ہے۔ اس نظریہ نے مسلمانوں کے سیاسی شعور کو پروان چڑھایا اور انہیں ایسی قیادت ملی جس نے تحریک آزادی کو تقویت دی، اسی دو قومی نظریے کی بنا پر ہندوستان دور یا ستوں میں تقسیم ہوا۔

## (iv) ڈاکٹر علامہ محمد اقبال اور دو قومی نظریہ



ڈاکٹر علامہ محمد اقبال برصغیر میں دو قومی نظریے کے سب سے بڑے علم بردار تھے۔ ڈاکٹر علامہ محمد اقبال نے 1930ء کے خطبہ الہ آباد میں مسلمانوں کے لیے الگ وطن کا تصور پیش کرتے ہوئے فرمایا کہ:

”مسلمان یہ برداشت نہیں کر سکتے کہ ان کے مذہبی اور سیاسی اور معاشرتی حقوق کو سلب کر لیا جائے۔ لہذا میری خواہش ہے کہ مسلمانوں کے لیے پنجاب، سرحد (خیبر پختونخوا)، سندھ اور بلوچستان کو ملا کر ایک ریاست بنادی جائے۔“



اٹھ کہ اب بزمِ جہاں کا اور ہی انداز ہے  
مشرق و مغرب میں تیرے دور کا آغاز ہے  
اک ولولہ تازہ دیا میں نے دلوں کو  
لاہور سے تاجخاک بخارا و سمرقند



## (v) چودھری رحمت علیؒ اور دو قومی نظریہ

چودھری رحمت علیؒ نے علامہ اقبالؒ کے تصور کو حقیقی رنگ دیتے ہوئے 1933ء میں پاکستان کا نام تجویز کیا تھا، آپؒ پنجاب کے رہنے والے تھے۔ آپؒ ان دنوں انگلستان میں زیرِ تعلیم تھے۔ آپؒ نے ایک پمفلٹ ”NOW OR NEVER“ **”اب یا پھر کبھی نہیں“** لکھا اور ہندوستانی سیاستدانوں میں تقسیم کیا۔ چودھری رحمت علیؒ نے شمال مغربی مسلم اکثریت کے علاقوں کو ملا کر **”پاکستان“** قائم کرنے کی تجویز دی تھی۔

چودھری رحمت علیؒ نے فرمایا کہ مسلمانوں کی اپنی ایک تاریخ اور تہذیب ہے۔ اسی بنیاد پر ان کی قومیت ہندوستانی ہونے کی بجائے پاکستانی ہے۔ اُن کا پختہ یقین تھا کہ مسلمان ایک ایسی قوم ہے جو ہندوستان میں بسنے والی دیگر اقوام سے مختلف ہے۔

## (vi) قائد اعظمؒ اور دو قومی نظریہ



قائد اعظم محمد علی جناحؒ دو قومی نظریے کے زبردست حامی تھے اور وہ ہر لحاظ سے مسلمانوں کو الگ قوم کا درجہ دیتے تھے۔ آپؒ نے اس سلسلے میں فرمایا: **”قومیت کی جو بھی تعریف کی جائے مسلمان اس تعریف کی رُو سے الگ قوم ہیں۔ وہ اس بات کا حق رکھتے ہیں کہ اپنی الگ مملکت قائم کریں۔“** قرار دیا لاہور 23 مارچ 1940ء کو منظور ہوئی جس میں آپؒ نے خطبہ صدارت دیتے ہوئے فرمایا: **”ہندو اور مسلمان دو علیحدہ مذاہب سے تعلق رکھتے ہیں جو بالکل مختلف عقائد پر قائم ہیں اور مختلف نظریات کی عکاسی کرتے ہیں۔ دونوں اقوام کے ہیر وز، رزمیہ کہانیاں اور واقعات ایک دوسرے سے مختلف ہیں۔“**

لہذا دونوں قوموں کو ایک لڑی میں پرونے کا مقصد برصغیر کی تباہی ہے کیونکہ یہ برابری کی سطح پر نہیں بلکہ اقلیت اور

اکثریت کے روپ میں موجود ہیں۔ برطانوی حکومت کے لیے بہتر ہوگا کہ ان دونوں قوموں کے مفادات کو مد نظر رکھتے ہوئے برصغیر کی تقسیم کا اعلان کرے جو کہ تاریخی اور مذہبی لحاظ سے ایک صحیح قدم ہوگا۔“

## نظریہ پاکستان اور علامہ اقبالؒ

سوال 6: علامہ اقبالؒ کے ارشادات کی روشنی میں نظریہ پاکستان کی وضاحت کیجیے۔

جواب: تصور پاکستان

علامہ محمد اقبالؒ نے برصغیر کے مسلمانوں کے لیے ایک الگ مسلم ریاست کا تصور دیا اور اپنی شاعری کے ذریعے جداگانہ قومیت کے تصور کو بیدار کیا۔ ابتدا میں آپ کو بھی ہندو، مسلم اتحاد کے حامیوں میں شمار کیا جاتا تھا لیکن ہندوؤں کی تنگ نظری، قوم پرستی، متعصب رویے اور فرقہ وارانہ اختلافات سے مایوس ہو کر آپؒ نے پاکستان کا تصور پیش کیا۔

خطبہ الہ آباد

علامہ اقبالؒ کا یہ خطبہ اس لحاظ سے خاص تاریخی اہمیت رکھتا ہے اس خطبے میں آپؒ نے مسلمانوں کی علیحدہ قومیت کے نظریے پر روشنی ڈالی ہے۔ ڈاکٹر علامہ محمد اقبالؒ نے 1930ء میں اپنے خطبہ الہ آباد میں یہ تجویز پیش کی کہ مسلم اکثریت والے علاقوں کو ملا کر مسلمانوں کی ایک علیحدہ مملکت بنادی جائے۔ جہاں وہ آزادی سے اپنی مذہبی تعلیمات کے مطابق زندگی گزار سکیں اور اپنے ثقافتی ورثے کی حفاظت کر سکیں۔

دونوں کے واسطے ہے ضروری الگ وطن

دونوں کی زندگی کا ہے مقصد جدا جدا

اسلامی نظریہ ملت

ڈاکٹر علامہ محمد اقبالؒ نے فرمایا

”مجھے ایسا نظر آتا ہے کہ اور نہیں تو شمال مغربی ہندوستان کے مسلمانوں کو آخر کار ایک اسلامی ریاست قائم کرنا پڑے گی۔ ہم چاہتے ہیں کہ اس ملک میں اسلام ایک تمدنی طاقت کے طور پر زندہ رہے۔ اس کے لیے ضروری ہے کہ ایک مخصوص علاقے میں مسلمانوں کی مرکزیت قائم ہو۔ چنانچہ میں ہندوستان میں اسلام کی فلاح و بہبود کے خیال سے ایک منظم اسلامی ریاست کے قیام کا مطالبہ کر رہا ہوں۔“

حکیم الامت حضرت علامہ محمد اقبالؒ نے اپنی ولولہ انگیز شاعری سے مسلمانوں کو خواب غفلت سے بیدار کیا۔ ان کے سرخون کو گرما کر ان میں ایک نیا جوش اور ولولہ پیدا کیا۔



ایک دلولہ تازہ دیا میں نے ان دلوں کو  
لاہور سے تاجخاک بخارا و سمرقند

## اسلام ایک مکمل نظام حیات

علامہ محمد اقبالؒ نے اسلام کو امت مسلمہ کی بنیاد قرار دیا مشترکہ اقامت مسلمانوں کے لیے کوئی اہمیت نہیں رکھتی۔  
علامہ محمد اقبالؒ نے نظریہ پاکستان کی وضاحت کرتے ہوئے دعویٰ کیا کہ ہندو اور مسلمان ایک ریاست میں اکٹھے مل  
جل کر نہیں رہ سکتے اور ہندوستان کے مسلمان بہت جلد اپنی جداگانہ اسلامی ریاست بنانے میں کامیاب ہو جائیں  
گے۔ علامہ محمد اقبالؒ نے برصغیر میں واحد قومیت کے تصور مسترد کر دیا اور مسلم قومیت کی علیحدہ حیثیت پر زور دیا۔  
اسلام کو ایک مکمل نظام حیات قرار دیتے ہوئے علامہ محمد اقبالؒ نے فرمایا کہ:

”اگرچہ ایک برصغیر ہے، ملک نہیں۔ یہاں مختلف مذاہب سے تعلق رکھنے اور مختلف زبانیں بولنے والے لوگ رہتے  
ہیں اور مسلم قوم اپنی علیحدہ پہچان رکھتی ہے۔ تمام مہذب قوموں کا فرض ہے کہ وہ مسلمانوں کے مذہبی اصولوں اور  
ثقافتی و سماجی اقدار کا احترام کریں۔“

اقبالؒ مسلمانوں کے لیے ایک الگ آزاد وطن کے داعی ہیں کیونکہ

بندگی میں گھٹ کے رہ جاتی ہے اک جوئے کم آب

اور آزادی میں بحر بے کراں ہے زندگی

قومی تشخص

علامہ اقبالؒ مذہب اسلام کو امت مسلمہ کے استحکام کا واحد ذریعہ سمجھتے ہیں، فرماتے ہیں

اپنی ملت پر قیاس اقوام مغرب سے نہ کر

خاص ہے ترکیب میں قوم رسول ہاشمیؐ

ان کی جمعیت کا ہے ملک و نسب پر انحصار

وقت مذہب سے مستحکم ہے جمعیت تری

علامہ اقبالؒ نے یورپی نظریہ وطنیت کی شدید مخالفت کر کے قوم کی بنیاد وطن کی بجائے عقیدہ کو قرار دیا اسلام کا نظریہ  
قومیت اپنا یا جس کی بنیادیں خالص مذہبی ہیں اس کی قومیت کی اساس رنگ و نسل، زبان اور وطن پر نہیں

بتان رنگ و گو کو توڑ کر ملت میں گم ہو جا

نہ تو رانی رہے باقی نہ ایرانی نہ افغانی

واحد ملت کا تصور

علامہ اقبالؒ پوری دنیا کے مسلمانوں کو ملت واحدہ تصور کرتے تھے۔ یہی وجہ ہے کہ انھوں نے اپنی شاعری میں نیل کے

ساحل سے کاشغریک مسلمانوں کو ایک ہو کر حرم کی پاسبانی کرنے کا پیغام دیا۔  
ایک ہوں مسلم حرم کی پاسبانی کے لیے  
نیل کے ساحل سے لے کر تاجخاک کاشغری


## نظریہ پاکستان اور قائد اعظم محمد علی جناحؒ

(Ideology of Pakistan and Quaid-e-Azam)

سوال 7: قائد اعظمؒ کے ارشادات کی روشنی میں نظریہ پاکستان کی وضاحت کیجیے۔

جواب: نظریہ پاکستان اور قائد اعظم محمد علی جناحؒ

قائد اعظم محمد علی جناحؒ کے نظریہ پاکستان کے مطابق برصغیر پاک و ہند کے وہ علاقے جہاں مسلمانوں کی اکثریت ہے۔ مثلاً پنجاب، بنگال، آسام، سندھ، سرحد (خیبر پختونخوا) اور بلوچستان کو ملا کر ایک اسلامی ریاست پاکستان بنا دیا جائے۔ جہاں مسلمان آزادی سے اپنی اسلامی اقدار کے مطابق ملک اور حکومت کے نظام کو چلائیں اور اپنے مذہب اسلام، تہذیب، روایات، اخلاقیات اور معاشیات کے اصولوں کے مطابق اپنی زندگی بسر کر سکیں۔ اس اسلامی مملکت میں اقلیتوں کو بھی برابر حقوق حاصل ہونے چاہئیں۔



قائد اعظمؒ طلبہ سے خطاب کرتے ہوئے



## (i) قرآن مجید مسلمانوں کے اتحاد کا واحد وسیلہ

قائد اعظم محمد علی جناح اسلامی نظام کو پوری طرح قابل عمل سمجھتے تھے اور ملکی نظام کو قرآن و سنت کے مطابق چلانا چاہتے تھے۔ مسلم لیگ کے اجلاس منعقدہ کراچی 1943ء میں حضرت قائد اعظم نے فرمایا:

”وہ کون سا رشتہ ہے جس سے منسلک ہونے سے تمام مسلمان جدید واحد کی طرح ہیں؟ وہ کون سی چٹان ہے جس پر اس ملت کی عمارت استوار ہے؟ وہ کون سا لنگر ہے جس سے اس امت کی کشتی محفوظ کر دی گئی ہے؟ وہ رشتہ، وہ چٹان، وہ لنگر خدا تعالیٰ کی کتاب قرآن مجید ہے۔“

## (ii) اسلام مکمل ضابطہ حیات

قائد اعظم نے مارچ 1944ء کو علی گڑھ یونیورسٹی میں طلبہ سے خطاب کرتے ہوئے کہا:

”ہمارا راہنما اسلام ہے اور یہی ہماری زندگی کا مکمل ضابطہ ہے“

## (iii) نظریہ پاکستان اسلام کا بنیادی مطالبہ

قائد اعظم نے مارچ 1944ء کو علی گڑھ یونیورسٹی میں تقریر فرماتے ہوئے کہا:

آپ نے غور فرمایا کہ ”پاکستان کے مطالبے کا محرک اور مسلمانوں کے لیے جداگانہ مملکت کی وجہ کیا تھی؟ تقسیم ہند کی ضرورت کیوں محسوس ہوئی؟ اس کی وجہ ہندوؤں کی تنگ نظری ہے نہ انگریزوں کی چال، یہ اسلام کا بنیادی مطالبہ ہے۔“

## (iv) حصول پاکستان کا مقصد

قائد اعظم نے 11 اکتوبر 1947ء کو حکومت پاکستان کے افسران سے خطاب کرتے ہوئے فرمایا:

”دس سال سے ہم جس مملکت کی تخلیق کے لیے کوشاں تھے، خدائے بزرگ و برتر کی مہربانی سے اب ایک حقیقت بن چکی ہے۔ اب پاکستان کا مقصد ہمارے لیے اس کے علاوہ اور کچھ نہیں کہ ہم نے ایک ایسی ریاست بنائی ہے جس میں ہم آزاد افراد کی طرح رہ سکیں، اپنی تہذیب و ثقافت کو ترقی دے پائیں اور اسلام کے اجتماعی نظام عدل کے اصولوں پر عمل پیرا ہو سکیں“

## (v) مطالعہ پاکستان کا اصل مقصد

نظریہ پاکستان کی وضاحت کرتے کرتے ہوئے قائد اعظم نے ایک بار یوں فرمایا:

”ہم نے پاکستان کا مطالبہ محض زمین کا ایک ٹکڑا حاصل کرنے کے لیے نہیں کیا تھا بلکہ ہم ایک ایسی تجربہ گاہ حاصل کرنا چاہتے تھے جہاں ہم اسلام کے اصولوں کو آزمائیں۔“

## (vi) قائد اعظم کی عوام کو نصیحت

قائد اعظم نے 21 مارچ 1948ء کو ڈھاکہ کے عوام سے خطاب کرتے ہوئے فرمایا:

”ہمیں بنگالی، پنجابی، سندھی، بلوچی اور پٹھان کے جھگڑوں سے بالاتر ہو کر سوچنا چاہیے۔ ہم صرف اور صرف پاکستانی ہیں۔ اب ہمارا فرض ہے کہ پاکستانی بن کر زندگی گزاریں“ اس کے علاوہ آپؒ نے اقلیتوں کو مکمل تحفظ دینے اور برابری کے حقوق دینے کا اعلان کیا اور یہی اسلام کی بنیادی تعلیم ہے۔

غبار آلودہ رنگ و نسب ہیں بال و پر میرے  
تو اے مرغِ حرم اڑنے سے پہلے پر نٹاں ہو جا

### (vii) اسلام کے معاشی نظام کا نفاذ

قائد اعظمؒ نے یکم جولائی 1948ء کو سٹیٹ بینک آف پاکستان کا سنگ بنیاد رکھا، تو اس کی افتتاحی تقریب میں تقریر کرتے ہوئے فرمایا:

”مغرب کے معاشی نظام نے انسانیت کے لیے ناقابل حل مسائل پیدا کیے ہیں اور یہ لوگوں کے درمیان انصاف قائم کرنے میں ناکام رہا ہے۔ ہمیں دنیا کے سامنے ایک ایسا معاشی نظام پیش کرنا چاہیے جو اسلام کے صحیح تصور مساوات اور سماجی انصاف کے اصولوں پر مبنی ہو۔“

### مشقی سوالات

#### (حصہ اول)

1- ہر سوال کے چار ممکنہ جوابات دیے گئے ہیں۔ درست جواب پر (✓) کا نشان لگائیں۔

1- اردو ہندی تنازعہ کب شروع ہوا؟

- |           |           |
|-----------|-----------|
| (ا) 1861ء | (ب) 1863ء |
| (ج) 1865ء | (د) 1867ء |

2- اسلام کا پہلا رکن ہے:

- |                   |           |
|-------------------|-----------|
| (ا) توحید و رسالت | (ب) نماز  |
| (ج) روزہ          | (د) زکوٰۃ |

3- جگ آزادی کب لڑی گئی؟

- |           |           |
|-----------|-----------|
| (ا) 1855ء | (ب) 1857ء |
| (ج) 1859ء | (د) 1861ء |



4- اسلام میں اقتدار اعلیٰ کا مالک کون ہے؟

- (ا) اللہ تعالیٰ (ب) پارلیمنٹ  
(ج) صدر مملکت (د) عوام

5- قراردادِ لاہور (23 مارچ، 1940ء) میں خطبہٴ صدارت کس نے دیا؟

- (ا) قائد اعظم (ب) شیر بنگال اے۔ کے فضل الحق  
(ج) مولانا محمد علی جوہر (د) لیاقت علی خاں

6- 1930ء میں مسلمانوں کو الگ ریاست کا حق روپے والی شخصیت ہے:

- (ا) سر سید احمد خاں (ب) چودھری رحمت علی  
(ج) سر آغا خاں (د) علامہ محمد اقبالؒ

7- قیامِ پاکستان کس صدی کا واقعہ ہے؟

- (ا) اٹھارھویں (ب) انیسویں  
(ج) بیسویں (د) اکیسویں

8- سٹیٹ بینک آف پاکستان کا افتتاح ہوا:

- (ا) یکم جولائی، 1948ء (ب) 5 مئی، 1948ء  
(ج) 14 اگست، 1949ء (د) یکم اکتوبر، 1949ء

9- نظریہٴ پاکستان کی بنیاد ہے:

- (ا) اجتماعی نظام (ب) لائحہ عمل  
(ج) ترقی پسندیت (د) اسلامی نظریہٴ حیات

10- لفظ پاکستان کے خالق ہیں:

- (ا) علامہ محمد اقبالؒ (ب) سر آغا خاں  
(ج) چودھری رحمت علی (د) سر سید احمد خاںؒ

11- علامہ محمد اقبالؒ نے خطبہٴ الہ آباد کب دیا؟

- (ا) 1929ء (ب) 1930ء  
(ج) 1933ء (د) 1940ء

12- اسلام کا تیسرا رکن ہے:

- (ا) نماز (ب) زکوٰۃ

## جوابات

|     |     |     |     |    |     |    |     |     |     |
|-----|-----|-----|-----|----|-----|----|-----|-----|-----|
| 1-  | (د) | -2  | (ل) | -3 | (ب) | -4 | (ل) | -5  | (ل) |
| 6-  | (د) | -7  | (ج) | -8 | (ل) | -9 | (د) | -10 | (ج) |
| 11- | (ب) | -12 | (ج) |    |     |    |     |     |     |

2- کالم (الف) کو کالم (ب) سے اس طرح ملائیں کہ مفہوم واضح ہو جائے۔

| کالم الف              | کالم ب     | جوابات     |
|-----------------------|------------|------------|
| سٹیٹ بینک کا افتتاح   | 1867ء      | 1948ء      |
| پاکستان کا قیام       | دین اسلام  | بیسویں صدی |
| نظریہ پاکستان کی اساس | 1940ء      | دین اسلام  |
| اُردو ہندی تنازعہ     | 1948ء      | 1867ء      |
| قرارداد لاہور         | بیسویں صدی | 1940ء      |

3- خالی جگہ پُر کریں۔

- 1- پاکستان کے نظریے کی اساس \_\_\_\_\_ ہے۔
- 2- نظریہ سیاسی اور تمدنی اصولوں کا مجموعہ ہے جس پر کسی قوم یا تہذیب کی \_\_\_\_\_ استوار ہوتی ہیں۔
- 3- اگر کوئی قوم اپنے \_\_\_\_\_ کو نظر انداز کر دے تو اس کا وجود خطرے میں پڑ جاتا ہے۔
- 4- نظریہ پاکستان قرآن و سنت کے اصولوں پر مبنی معاشرہ کی \_\_\_\_\_ کا نام ہے۔
- 5- نظریہ پاکستان ایک ایسی ریاست کے قیام کا نام ہے جہاں عوامی \_\_\_\_\_ کا خیال رکھا جائے۔
- 6- اسلامی \_\_\_\_\_ اور معاشرے کی بنیاد مشاورت ہے۔
- 7- پاکستان میں \_\_\_\_\_ کو تحفظ دینے کی سوچ بھی قیام پاکستان کے مطالبے کے پس نظر بھی شامل تھی۔
- 8- سر سید احمد خاں نے \_\_\_\_\_ میں سب سے پہلے دو قومی نظریے کی اصطلاح استعمال کی۔
- 9- ڈاکٹر علامہ محمد اقبالؒ نے اپنے خطبہ الہ آباد (1930ء) میں مسلمانوں کے لیے الگ کا تصور پیش کیا۔
- 10- قائد اعظم محمد علی جناحؒ \_\_\_\_\_ نظریے کے زبردست حامی تھے۔



## جوابات

|     |           |    |              |    |       |
|-----|-----------|----|--------------|----|-------|
| 1-  | دین اسلام | 2- | بنیادیں      | 3- | نظریے |
| 4-  | تخلیق     | 5- | فلاح و بہبود | 6- | ریاست |
| 7-  | اقلیتوں   | 8- | 1867ء        | 9- | ریاست |
| 10- | دوقومی    |    |              |    |       |

### (حصہ دوم)

#### 4- مختصر جوابات دیں۔

سوال 1: ”توحید“ سے کیا مراد ہے؟

جواب: اسلامی عقائد میں توحید خالص سر فہرست ہے۔ توحید سے مراد یہ ہے کہ اللہ تعالیٰ ساری کائنات کا خالق و مالک ہے۔ اس کو ذات و صفات کے لحاظ سے وحدۃ لا شریک مانا جائے۔

سوال 2: اِنَّ اللّٰهَ عَلٰی كُلِّ شَيْءٍ قَدِيْرٌ کا ترجمہ لکھیے۔

جواب: ترجمہ: (بے شک اللہ تعالیٰ ہر چیز پر قادر ہے) یعنی کوئی شے اس کی قدرت سے باہر نہیں۔

سوال 3: عقیدہ رسالت کا کیا مطلب ہے؟

جواب: عقیدہ رسالت کا مطلب ہے کہ رسولوں پر ایمان لانا۔ نظریہ پاکستان میں یہ بات بھی شامل ہے کہ اللہ تعالیٰ کے تمام رسولوں پر ایمان لایا جائے اور اس حقیقت کو تسلیم کیا جائے کہ اس سلسلے کے آخری رسول اور نبی حضرت محمد مصطفیٰ صلی اللہ علیہ وسلم ہیں۔ ان کے بعد قیامت تک کوئی نبی یا رسول نہیں آئے گا۔ اسلام قبول کرنے کے لیے لازمی تقاضا ہے کہ عقیدہ رسالت کو دل و جان سے تسلیم کیا جائے اور کسی قسم کا بھی اس میں شک و شبہ نہ کیا جائے۔ قرآن اور اسوۂ رسول صلی اللہ علیہ وآلہ وسلم کو سرچشمہ ہدایت مانا جائے۔ رسول اکرم صلی اللہ علیہ وسلم ہی کی لائی ہوئی شریعت اسلامیہ ہی قابل عمل بلکہ واجب العمل ہے۔

سوال 4: نظریہ پاکستان سے کیا مراد ہے؟

جواب: نظریہ پاکستان سے مراد

نظریہ پاکستان سے مراد قرآن و سنت کے اصولوں پر مبنی معاشرہ کی تشکیل ہے۔ پاکستان ایک نظریاتی ملک ہے جس کی بنیاد اسلامی فلسفہ حیات پر استوار کی گئی ہے۔ پاکستان کی تمام تر اساس دین اسلام پر مبنی ہے۔ اس سرزمین پر

اسلام کا نفاذ صدیوں سے ہے۔ اسلامی نظریہ حیات، پاکستان کی بنیاد ہے۔ یہی وہ جذبہ اور لائحہ عمل ہے جو خریک پاکستان کا سبب بنا۔ نظریہ پاکستان کو اسلامی نظریہ حیات کے ہم معنی قرار دیا جاتا ہے۔

**سوال 5: قائد اعظم محمد علی جناحؒ نے نئیٹ بینک کا افتتاح کرتے ہوئے کیا فرمایا؟**

**جواب:** قائد اعظمؒ نے یکم جولائی 1948ء کو نئیٹ بینک آف پاکستان کا سنگ بنیاد رکھا، تو اس کی افتتاحی تقریب میں تقریر کرتے ہوئے فرمایا:

”مغرب کے معاشی نظام نے انسانیت کے لیے ناقابل حل مسائل پیدا کیے ہیں اور یہ لوگوں کے درمیان انصاف قائم کرنے میں ناکام رہا ہے۔ ہمیں دنیا کے سامنے ایک ایسا معاشی نظام پیش کرنا چاہیے جو اسلام کے صحیح تصور مساوات اور سماجی انصاف کے اصولوں پر مبنی ہو۔“

**سوال 6: علامہ محمد اقبالؒ نے مسلم ملت کی اساس کے حوالے سے کیا فرمایا؟**

**جواب:** علامہ اقبالؒ نے فرمایا کہ مسلمان اسلام کی وجہ سے ایک ملت ہیں اور ان کی قوت کا دار و مدار بھی اسلام ہے۔ انھوں نے مسلم ملت کی اساس کے حوالے سے حقیقی تصور اپنے اشعار میں پیش کیا ہے:

علامہ اقبالؒ مذہب اسلام کو امت مسلمہ کے استحکام کا واحد ذریعہ سمجھتے ہیں، فرماتے ہیں۔

اپنی ملت پر قیاس اقوامِ مغرب سے نہ کر  
خاص ہے ترکیب میں قومِ رسولِ ہاشمیؐ  
ان کی جمیعت کا ہے ملک و نسب پر انحصار  
قوتِ مذہب سے مستحکم ہے جمیعت تری

**سوال 7: اخوت کے بارے میں حضور اکرم صلی اللہ علیہ وآلہ وسلم کا کیا ارشاد مبارک ہے؟**

**جواب:** اسلامی معاشرے میں اخوت و بھائی چارے کو بہت اہمیت حاصل ہے۔ آپ صلی اللہ علیہ وآلہ وسلم نے ایک

ضابطہ حیات دیا تا کہ معاشرے میں بھائی چارا قائم ہو اور لوگ آپس میں محبت سے رہ سکیں۔ حضور صلی اللہ علیہ وآلہ وسلم کا ارشاد ہے کہ:

مسلمان، مسلمان کا بھائی ہے وہ اس سے خیانت نہ کرے۔“ آپ صلی اللہ علیہ وآلہ وسلم نے کینہ اور حسد سے باز رہنے کا درس دیا۔

**سوال 8: قائد اعظم محمد علی جناحؒ نے قومیت کے بارے میں کیا فرمایا؟**

**جواب:** قائد اعظم محمد علی جناحؒ دو قومی نظریے کے زبردست حامی تھے اور وہ ہر لحاظ سے مسلمانوں کو الگ قوم کا درجہ دیتے

تھے۔ آپؒ نے اس سلسلے میں فرمایا: ”قومیت کی جو بھی تعریف کی جائے مسلمان اس تعریف کی رو سے الگ قوم ہیں۔ وہ اس بات کا حق رکھتے ہیں کہ اپنی الگ مملکت قائم کریں۔“



سوال 9: برصغیر کے تاریخی تناظر میں دو قومی نظریے سے کیا مراد ہے؟

جواب: برصغیر کے تاریخی پس منظر میں دو قومی نظریے سے مراد یہ ہے کہ یہاں دو بڑی اقوام مسلمان اور ہندو آباد تھیں۔ یہ دونوں اقوام اپنے مذہبی نظریات، رسومات، طرز زندگی، اجتماعی فکر اور عادات و اطوار میں ایک دوسرے سے بالکل مختلف تھیں۔ ان دونوں قوموں میں صدیوں اکٹھا رہنے کے باوجود ایک مشترکہ معاشرت وجود میں نہ آ سکی اور نہ ہی متحدہ قومیت کا تصور فروغ پاسکا۔ اسی دو قومی نظریے کی بنیاد پر برصغیر کے مسلمانوں نے آزادی کی جنگ لڑی۔ جس کے نتیجے میں برصغیر میں دو الگ ریاستیں، پاکستان اور بھارت وجود میں آئیں۔ یہی تصور نظریہ پاکستان کی اساس بنا۔

سوال 10: پاکستان میں اقلیتوں کے حقوق کے بارے میں قائد اعظمؒ نے کیا فرمایا؟

جواب: نظریہ پاکستان میں یہ بات بھی شامل ہے کہ اسلامی حکومت میں تمام اقلیتوں کو بھی پورے بنیادی انسانی حقوق حاصل ہوں گے۔ اسلامی حکومت میں اقلیتوں کی عزت اور جان و مال کی حفاظت کی ذمہ داری اسلامی حکومت پر عائد ہوگی۔ قائد اعظمؒ نے یہ واضح کر دیا تھا کہ پاکستان میں اقلیتوں کو تحفظ دیا جائے گا اور ان کو اپنے عقائد اور مذہب پر عمل کرنے اور اپنی ثقافت اور روایات کو ترقی دینے کی مکمل آزادی ہوگی۔

سوال 11: علامہ اقبالؒ نے اپنے مشہور خطبہ الہ آباد میں کیا فرمایا؟

جواب: ڈاکٹر علامہ محمد اقبالؒ برصغیر میں دو قومی نظریے کے سب سے بڑے علم بردار تھے۔ ڈاکٹر علامہ محمد اقبالؒ نے 1930ء کے خطبہ الہ آباد میں مسلمانوں کے لیے الگ وطن کا تصور پیش کرتے ہوئے فرمایا کہ: ”مسلمان یہ برداشت نہیں کر سکتے کہ ان کے مذہبی اور سیاسی اور معاشرتی حقوق کو سلب کر لیا جائے۔ لہذا میری خواہش ہے کہ مسلمانوں کے لیے پنجاب، سرحد (خیبر پختونخوا)، سندھ اور بلوچستان کو ملا کر ایک ریاست بنادی جائے۔“

سوال 12: نظریہ سے کیا مراد ہے؟

جواب: نظریے سے مراد ایسا لائحہ عمل یا پروگرام ہے۔ جس کی بنیاد فلسفہ و تفکر پر رکھی گئی ہو۔ اور انسانی زندگی کے مختلف پہلوؤں مثلاً سیاسی، معاشی، تہذیبی اور معاشرتی مسائل کے حل کے لیے بنایا گیا کوئی منصوبہ ہو۔

سوال 13: چودھری رحمت علیؒ نے لفظ پاکستان کب تجویز کیا؟

جواب: چودھری رحمت علیؒ پنجاب کے رہنے والے تھے۔ آپ انگلستان میں زیر تعلیم تھے۔ آپ نے ایک کتابچہ ”NOW OR NEVER“ ”اب یا پھر کبھی نہیں“ لکھا اور ہندوستانی سیاستدانوں میں تقسیم کیا۔ اس کتابچے میں چودھری

رحمت علیؒ نے علامہ اقبالؒ کے تصور کو حقیقی رنگ دیتے ہوئے 1933ء میں پاکستان کا نام تجویز کیا تھا۔

○ تفصیل سے جوابات دیجیے۔

5- ان اسلامی اقدار کا جائزہ لیجے جو نظریہ پاکستان کی اساس ہیں۔

جواب: جواب کے لیے دیکھیے سوال نمبر 3

6- قائد اعظم محمد علی جناحؒ کے ارشادات کی روشنی میں نظریہ پاکستان کی وضاحت کیجیے۔

جواب: جواب کے لیے دیکھیے سوال نمبر 7

7- علامہ محمد اقبالؒ کے ارشادات کی روشنی میں نظریہ پاکستان کی وضاحت کیجیے۔

جواب: جواب کے لیے دیکھیے سوال نمبر 6

8- دو قومی نظریے کی وضاحت کیجیے۔

جواب: جواب کے لیے دیکھیے سوال نمبر 5

9- درج ذیل پر نوٹ لکھیے۔

(الف) ہندوستان میں مسلمانوں کی معاشی حالت

(ب) نظریے کے ماخذ اور اس کی اہمیت۔

جواب: جواب کے لیے دیکھیے سوال نمبر 1، 4

عملی کام

☆ قائد اعظمؒ علامہ اقبالؒ اور نظریہ پاکستان کے حوالے سے اپنے سکول میں ایک تقریری مقابلے کا اہتمام کیجیے۔